

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ dvāviṃśatyadhikaśatatamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvāviṃśatyadhikaśatatamaḥ sargaḥ ॥

śrīrāmasyājñayā vibhīṣaṇēna vānarāṇāṃ bhṛśaṃ satkārō
vibhīṣaṇaṃ vānarāṃśca sahaivādāya śrīrāmasya
puṣpakēṇāyōdhyāṃ prati prasthānaṃ ca

upasthitaṃ tu taṃ kṛtvā
puṣpakaṃ puṣpabhūṣitaṃ |
avidūrē sthitō rāma -
mityuvāca vibhīṣaṇaḥ ॥ 6.122.1 ॥

sa tu baddhāñjalipuṭō
vinītō rākṣasēsvaraḥ |
abravīt tvarayōpētaḥ
kiṃ karōmīti rāghavam ॥ 6.122.2 ॥

tamabravīnmahātējā
lakṣmaṇasyōpaśṛṇvataḥ |
vimṛśya rāghavō vākya -
midam snēhapuraskṛtam ॥ 6.122.3 ॥

kṛtaprayatnakarmāṇaḥ
sarva ēva vanaukasah |

ratnairarthaiśca vividhaiḥ
sampūjyantāṃ vibhīṣaṇa || 6.122.4 ||

sahāmībhistvayā laṅkā
nirjitā rākṣasēśvara |
hr̥ṣṭaiḥ prāṇabhayaṃ tyaktvā
saṅgrāmēṣvanivartibhiḥ || 6.122.5 ||

ta imē kṛtakarmāṇaḥ
sarva ēva vanaukaśaḥ |
dhanaratnapradānaiśca
karmaiṣāṃ saphalaṃ kuru || 6.122.6 ||

ēvaṃ sammānitāścaitē
nandyamānā yathā tvayā |
bhaviṣyanti kṛtajñēna
nirvṛtā hariyūthapāḥ || 6.122.7 ||

tyāginaṃ saṅgrahītāraṃ
sānukrōśaṃ jitēndriyam |
sarvē tvāmabhigacchanti
tataḥ sambōdhayāmi tē || 6.122.8 ||

hīnaṃ ratiguṇaiḥ sarvai -
rabhihantāramāhavē |
sēnā tyajati saṃvignā
nṛpatiṃ taṃ narēśvara || 6.122.9 ||

ēvamuktastu rāmēṇa
vānarāmstān vibhīṣaṇaḥ |

ratnārthasaṃvibhāgēna

sarvānēvābhyapūjayat || 6.122.10 ||

tatastān pūjitān dṛṣṭvā

ratnārthairhariyūthapān |

ārurōha tadā rāma -

stad vimānamanuttamam || 6.122.11 ||

aṅkēnādāya vaidēhīṃ

lajjamānāṃ manasvinīm |

lakṣmaṇēna saha bhrātrā

vikrāntēna dhanuṣmatā || 6.122.12 ||

abravīt sa vimānasthaḥ

pūjayan sarvavānarān |

sugrīvaṃ ca mahāvīryaṃ

kākutsthaḥ savibhīṣaṇam || 6.122.13 ||

mitrakāryaṃ kṛtamidaṃ

bhavadbhirvānararṣabhāḥ |

anujñātā mayā sarvē

yathēṣṭaṃ pratigacchata || 6.122.14 ||

yat tu kāryaṃ vayasyēna

snigdhēna ca hitēna ca |

kṛtaṃ sugrīva tat sarvaṃ

bhavatādharmabhīruṇā || 6.122.15 ||

kiṣkindhāṃ prati yāhyāśu

svasainyēnābhisaṃvṛtaḥ |

svarājyē vasa laṅkāyāṃ
 mayā dattē vibhīṣaṇa |
 na tvāṃ dharṣayitum śaktāḥ
 sēndrā api divaukaṣaḥ || 6.122.16 ||

ayōdhyāṃ prati yāsyāmi
 rājadhānīm piturmama |
 abhyanujñātumicchāmi
 sarvānāmantrayāmi vaḥ || 6.122.17 ||

ēvamuktāstu rāmēṇa
 harīndrā harayastathā |
 ūcuḥ prāñjalayaḥ sarvē
 rākṣasaśca vibhīṣaṇaḥ || 6.122.18 ||

ayōdhyāṃ gantumicchāmaḥ
 sarvān nayatu nō bhavān |
 mudyuktā vicariṣyāmō
 vanānyupavanāni ca || 6.122.19 ||

dṛṣṭvā tvāmabhiṣēkārdraṃ
 kausalyāmabhivādya ca |
 acirādāgamiṣyāmaḥ
 svagṛhān nṛpasattama || 6.122.20 ||

ēvamuktastu dharmātmā
 vānaraiḥ savibhīṣaṇaiḥ |
 abravīd vānarān rāmaḥ
 sasugrīvavibhīṣaṇān || 6.122.21 ||

priyāt priyataraṃ labdhaṃ
 yadahaṃ sasuhṛjjanah |
 sarvairbhavadbhiḥ sahitaḥ
 prītiṃ lapsyē purīṃ gataḥ || 6.122.22 ||

kṣipramārōha sugrīva
 vimānaṃ saha vānaraiḥ |
 tvamapyārōha sāmātyō
 rākṣasēndra vibhīṣaṇa || 6.122.23 ||

tataḥ sa puṣpakaṃ divyaṃ
 sugrīvaḥ saha vānaraiḥ |
 ārurōha mudā yuktaḥ
 sāmātyaśca vibhīṣaṇah || 6.122.24 ||

tēsvārūdhēṣu sarvēṣu
 kaubēraṃ paramāsanam |
 rāghavēṇābhyanujñāta -
 mutpapāta vihāyasam || 6.122.25 ||

khagatēna vimānēna
 haṃsayuktēna bhāsvatā |
 prahr̥ṣṭaśca pratītaśca
 babhau rāmaḥ kubēravat || 6.122.26 ||

tē sarvē vānararkṣāśca rākṣasāśca mahābalāḥ |
 yathāsukhamasambādhaṃ divyē tasminnupāviśan || 6.122.27 ||

|| ityārṣē śrīmadrāmāyaṇē vālmikīyē ādikāvye
 yuddhakāṇḍē dvāviṃśatyadhikaśatatamaḥ sargaḥ ||